

मिठिड़ी मुर्क

हिन सबक में 'मुर्क' नाले नंढिड़ी नियाणीअ जी गाल्हि आहे। 'मुर्क' कीअं गरीब बारनि खे सेखारे थी। कीअं उन्हनि बारनि में किताब ऐं कापियूं विरहाए थी। हिन सबक मां असां दान डियण जो नओं तरीको समुझंदासीं।



सिखण जा नतीजा

हिन सबक खे पढ़ण खां पोइ शागिर्द-

- पंहिंजे आसपास थींदड़ वाकअनि जे बारीकियुनि बाबत पंहिंजो रदअमल जाहिर कनि था।
- कहाणी पढ़ी तइलीम जी अहिमियत समुझी दोस्तनि सां गाल्ह बोल्ह कनि था।
- संवेदनशील मुदनि ते इजिहारु कनि था।
- फइल जी माना समुझी मिसाल बुधाईनि था।




3.1 बुनियादी सबक

मुर्क जी ममी पापा ब्रई नौकिरी कंदा हुआ। ब्रई पढ़ियल लिखियल ऐं दयालू हुआ। सिर्फ मोकल वारे डींहं घर में रहंदा हुआ। मुर्क मोकल वारे डींहं पेई माउ खां सुवाल कंदी हुई। संदसि माउ जसोती बि खुशीअ विचां लाडली थीअ खे पेई जवाब डींदी हुई। खेसि लिखण पढ़ण जो डाढो शौकु हुआ, पेई महिनत कंदी हुई।

अजु जसोती डाढी खुश हुई।
डियारीअ जे मोकलुनि करे पंहिंजी
लाडली धीअ खे सूखिड़ियूं ऐं मिठायूं
खरीदे डियण लाइ मार्केट वठी वेई
हुई। घर घिटियूं, रोड रस्ता, दुकान
डियारीअ जी रोशनीअ सां जगमगाए
रहिया हुआ। खरीदारी करे जडहिं वापस
वरी रहिया हुआ त चौवाटे ते गाढी
बतीअ करे हुननि जी कार बीहिजी
वेई। उन वक्ति हिकिड़ी नढिड़ी
बालिकी फाटल मेरा कपड़ा पहिरियल, हथ जोड़े चवण खेनि लग्गी “कुझु खाइण लाइ डियो नी.... मां
खे बि डियो।”



मुर्क जे ममीअ कुझु मिठाईअ जा दबा वरिता हुआ, उन्हनि मां हिकु पैकेट उन्हीअ छोकिरीअ
खे डिनार्ई। गरीब बालिकीअ जे अखियुनि में चमक अची वेई। खुशीअ विचां ठेंग-टपा डींदी पंहिंजी
माउ वटि डोडी वेई।



मुर्क पंहिंजीअ माउ खे चयो, “ममी, हीअ केतिरी न
खुश थी आहे।” संदसि माउ चयो, “मिठिड़ी, अहिड़नि
डिणनि वारनि ते गरीबनि खे दान डियणु घुरिजे, खाई
करे आसीस कंदा।”

मुर्क जे कोमल मन में माउ जी नसीहत समाइजी
वेई।

स्कूल मां वापस वरंदे हिक डींहं मुर्क उन गरीब
छोकिरीअ खे रंगीन तस्वीरुनि वारो किताब वठी
डिनो ऐं खेसि चयो, “तूं अ, ब, स वारो किताबु
पढ़ंदीअं?”

उन बालिकीअ बि खुशीअ विचां किताबु वठंदे मुर्क
खे चयो, “दीदी, तूं मूंखे अ, ब, स सेखारींदीअं?”
मुर्क चयो, “हा, तोखे ज़रूर सेखारींदियसि।”

इएँ स्कूल खां वापस वरंदे मुर्क हर रोजु हिकु अखरु उन गरीब छोकरीअ खे सेखारणु शुरू कयो। हर रोजु हूअ बि शौक विचां इंतजार में वेठी हूंदी हुई। मुर्क खे ईदो डिस्सी, डोड़ पाए संदसि भरिसां ईदी हुई। उन छोकरीअ न सिर्फ पंहिंजो नालो, पर माता पिता जो नालो ऐं केतिरा बैत बि सिखी वरिता। रौंशे ते न सिर्फ हुन, पर झूपिड़ियुनि जे बियनि बारनि बि बैत सिखी वरिता ऐं गाए करे पिया बुधाईदा हुआ।



वक्तु गुजिरण लगो। डींहं ऐं महीना गुजिरण लगा। डियारीअ जो डिणु मोटी आयो। मुर्क जे ममी डियारीअ जे मोकलुनि में वरी पंहिंजी सबाझी मिठिड़ी धीअ खे मिठायूं ऐं सूखिड़ियूं वठी डियण लाइ बाजार वेई।

मुर्क पंहिंजी ममीअ खे चयो, “ममी, तव्हां जेसींताई मिठायूं वठो, मां साम्हूं दुकान तां सूखिड़ियूं वठी थी अचां।”

हूअ बारिड़नि जे सूखिड़ियुनि वारे दुकान ते वजी रंगीन तस्वीरुनि वारनि किताबनि जा पैकेट खरीद करे आई। रंग बिरंगी पननि में वेढियल सूखिड़ियुनि जा पैकेट डिस्सी हुन जी माउ पुछियो, “इहे कहिड़ियूं सूखिड़ियूं खरीद कयूं अथेई? डिंसां ता।”

मुर्क चयो, “ममी, मां तव्हां खे पोइ बुधाईदियसि।”

घर वापस वरंदे चौवाटे ते झूपिड़ियुनि भरिसां बीही मुर्क चयो, “ममी, मूं सां गडु हलो ना।”

जसोतीअ जेके मिठाईअ जा पैकेट वरिता हुआ, तिनि मां गरीब बारनि खे डियण लाइ हिकु पैकेट खंयो।

संदसि माउ चयो, “मिठिड़ी, अहिड़नि डिणनि वारनि ते गरीबनि खे दान करणु घुरिजे। खाई करे आसीस कंदा।”

मुर्क चयो, ‘ममी, मिठाई न खपे।’

हेडहूं बार बि खुशीअ विचां इंतजारु करे रहिया हुआ। उते पहुची हुन पंहिंजे थेल्हे मां रंग बिरंगी पननि में वेढियल रंगीन तस्वीरुनि वारनि किताबनि जूं सूखिड़ियूं गरीब बारिड़नि में विरहाइणु शुरू कयूं।

मुर्क चयो, “ममी! डियारीअ ते मां किताबनि जा पैकेट थी दान करियां। तव्हां ई चयो हो न, त विद्या जो दान सभ खां वडो दान थींदो आहे।”

जसोतीअ पंहिंजीअ मिठिड़ीअ मुर्क खे छिके करे छातीअ सां लातो। दीपकनि जी माला सां गडु रंग बिरंगी फटाकनि ऐं फुलझड़ियुनि तुर्त ई आकास सां गडु बारिड़नि जे चेहरे ते नूरु फहिलाए छड़ियो। अंधियारो मिटाए, इल्म जी रोशनीअ सां तन मन ब्रहकाए छड़ियो।

(वीना शृंगी)



3.2 अचो त समुझूं

चयो वेंदो आहे त ‘विद्या दान, उत्तम दान’। विद्या याने इल्म जी तमाम घणी अहमियत आहे। इल्म बिना इंसान इएं आहे, जीअं रोशनीअ बिना ड़ीओ। इल्म सबब इंसान बुरायुनि ऐं सुठायुनि में फर्कु समुझी सघे थो ऐं सही राह ते हले थो। इल्मु जेतिरो फहिलिजंदो, ओतिरो ई समाज में सुधारो ईंदो ऐं देश जी तरकी थींदी। असां जो फर्ज आहे त पाण बि पढूं ऐं बियनि खे बि पढायूं, पाण सिखूं ऐं बियनि खे सेखारियूं। इहा ई जज्बात हिन कहाणीअ में समायल आहिनि।

तव्हां ड़िठो त मुर्क जी माता मुर्क खे केतिरा ई गुण सेखारे थी। दान ड़ियण जा जुदा जुदा रूप आहिनि, पर सभ खां उत्तम दान आहे विद्या दान। मुर्क इहो गुण समुझी गरीब बारनि खे बैत ऐं लिखणु पढणु सेखारे थी।

भाषा जो इस्तेमाल

लिखणु, पढणु, गाल्हाइणु, पंधु करणु वगैरह इहे लफ़्ज को न को ‘कमु’ ड़ेखारीनि था। अहिड़नि लफ़्जनि खे व्याकरण में ‘फ़इलु’ चइबो आहे। इन्हनि लफ़्जनि मां हुअण, करण, सहण जी माना निकिरंदी आहे।

हेठि ड़िनल जुमिलनि में लीक ड़िनलु लफ़्ज ‘फ़इल’ आहिनि।

- | | |
|------------------------------|--------------|
| (i) असां पाणी पीऊं था। | (पीअणु) |
| (ii) राजेश क्रिकेट रांदि कई। | (रांदि करणु) |
| (iii) तव्हां दरवाजो खोलियो। | (खोलणु) |
| (iv) राजा चोर खे सज़ा ड़िनी। | (ड़ियणु) |



सबक बाबत सुवाल 3.1

1. सही जबाव चूडे लिखो :

(i) मुर्क खे शौकु हो :

(अ) लिखण पढ़ण जो (ब) घुमण जो (स) तरण जो

(ii) कहिड़े डिण जो जिकिरु थियलु आहे?

(अ) होली (ब) डियारी (स) क्रिसमस

(iii) मुर्क सूखिड़ियुनि वारे दुकान तां खरीद क्या :

(अ) रांदीका (ब) मिठायूं (स) रंगीन तस्वीरुनि वारा किताब



मशिगूलियूं 3.1

(1) वड़नि सां कड़हिं कंहिं बुढा आश्रम में वजो ऐं बुजुर्गनि सां मिलो।

(2) बिया कहिड़ा सुठा कम करे सघिजनि था, उन्हनि बाबत लिखो।



तव्हीं छा सिखिया

- विद्या दान उत्तम दान आहे।
- गरीबनि जी मदद करणु घुरिजे।
- दान डियण जा जुदा जुदा रूप आहिनि।
- डियारीअ जो डिणु कीअं मल्हाइबो आहे।



वधीक जाण

असांजो भारत महान् देश आहे। हिन गुलदस्ते में जुदा जुदा धर्मनि, जातियुनि, बोलियुनि जा गुल समायल आहिनि। असां सभु गडिजी केतिरा ई डिण मल्हाईदा आहियूं। डिियारी हिंदुनि जो मुख्य डिणु आहे। इन खां सवाइ होली, मकर संक्राति, शिवरात्रि, गणेश चोथ, दसहिडो, दुर्गा पूजा, ओणम, पोंगल, रखिडी बंधन, ईद, लाल लोई, बुद्ध पूर्णिमा, महावीर जयंती, गुरू प्रभ, क्रिसमस, नवरात्रा, बिहू, गुरूनानक जयंती, वेसाखी, जन्माष्टमी, इहे डिण पिण मल्हाया वेंदा आहिनि।

अचो त सिंधी डिणनि ऐं रवायतुनि बाबत कुझु जाण हासिल करियूं :

चेटी चंडु	महालक्ष्मीअ जा सागिडा	जणिया
टीजिडी	अखण टीज	अन्न मटियो
तिरमूरी	थधिडी	लाल लोई
वडी ग्यारस		



सबक़ जे आखिर जा सुवाल

1. हेठियनि सुवालनि जा जवाब हिक सिट में डियो :

- मुर्क जी माउ जो नालो छा हो?
- मुर्क जी माउ धीअ खे मार्केट में छो वठी वेई?
- डिणनि वारनि ते छा करणु घुरिजे?
- वडो दानु कहिडो आहे?
- नंढिडी बालिकीअ मुर्क खां छा सिखी वरितो?
- मुर्क कहिडियूं सूखिडियूं गरीब बारनि में विरहायूं?

2. हेठि डिनल जुमिला कंहिं चया आहिनि? चौकुंडे में जवाब लिखो :

मिसालु : “अहिङनि डिणनि-वारनि ते गरीबनि खे दान डियणु घुरिजे।” मुर्क जे माउ

(i) “कुझु खाइण लाइ डियो नी।”

(ii) “दीदी, तूं मूंखे अ, ब, स सेखारींदीअं?”

(iii) “ममी, मिठाई न खपे।”

3. जोड़ा मिलायो :

(i) उथणु	(अ) टिपणु
(ii) लिखणु	(ब) विहणु
(iii) खाइणु	(स) चलणु
(iv) हलणु	(द) पढ़णु
(v) नचणु	(य) पीअणु

4. ब्रेकेट मां मुनासिब जवाब चूंडे लिखो :

(कपड़ा, कापी, कार, डीओ, मिठाई, सूखिड़ी, किताबु)

(i) खाइण लाइ-

(ii) पढ़ण लाइ -

(iii) लिखण लाइ-

(iv) डियण लाइ-

(v) पाइण लाइ-

(vi) मुसाफिरी करण लाइ-

5. हेठि ङिनल लफ़्ज़नि सां लाग़ापो रखंदङ लफ़्ज़ ब्रेक्रेट मां चूंडे लिखो :

मिसालु : वक्त (साल, मिठाई, सूखिड़ी)

जवाबु : साल

(i) किताब (मोबाईल, इल्मु, दरवाज़ो)

जवाबु :

(ii) मार्केट (मुसाफ़िरी, अबोज़ाई, ख़रीदारी)

जवाबु :

(iii) गाढ़ी बती (किताब, कापी, सिग्नल)

जवाबु :

(iv) सूखिड़ी (जनम ड़ीहं, दरी, आसमान)

जवाबु :

(v) रस्तो (कार, हवाई जहाज़, बेड़ी)

जवाबु :

6. सही जबाव चूंडे लिखो :

(i) मुर्क जा ममी पापा ब़ई नौकिरी कंदा हुआ। इहो जुमिलो आहे :

(अ) हाकारी (ब) नाकारी (स) सुवाली

(ii) रुग़ो साल में हिक्कु भेरो ई छो? इहो जुमिलो आहे :

(अ) हाकारी (ब) नाकारी (स) सुवाली

(iii) ग़रीब ब़ालिकीअ जे अखियुनि में अची वेई :

(अ) रोशनी (ब) चमक (स) ऊंदहि

(iv) मुर्क गरीब बारनि खे सेखारींदी हुई :

(अ) स्कूल में (ब) स्कूल खां अगु (स) स्कूल खां पोइ

(v) मुर्क गरीब बारनि खे डिना :

(अ) तस्वीरुनि वारा किताब (ब) मिठाईअ जा पैकेट (स) रुपया

7. हेठि 'सिफ़ति' ऐं 'इस्मु ज़ाति' जो हिकु जोड़ो डिनल आहे। मिसाल मूजिबु लफ़्ज़ लिखो:

मिसालु : तंदुरुस्तु - तंदुरुस्ती

(i) जवानु -

(ii) ख़राबु -

(iii) माइटु -

(iv) साहिबु -

8. हेठि डिनल जुमिलनि मां फ़इल गोलिहयो ऐं ब्रेकेट में उन फ़इल जो असुली रूपु लिखो :

जुमिलो

असुली रूपु

मिसालु : असां कार में विहूं था।

(विहणु)

(i) राम अंबु खाधो।

()

(ii) सुनीता ख़तु लिखे थी।

()

(iii) उहे बाज़ार वजनि था।

()

(iv) मुंहिंजो पिता सुभाणे मुंहिंजे लाइ सूखिड़ी आणींदो।

()

(v) शादीअ लाइ मूं नवां कपड़ा ख़रीद कया।

()

(vi) मुंहिंजी माता मंदिर मां अचे थी।

()

(vii) मां भजन बुधां थो।

()

(viii) मुंहिंजो दोस्तु नचे थो।

()

9. हेठि डिनल 'सिफ़ति' वारनि लफ़्ज़नि ते गोलु पायो :

- (i) सुठो, मां, ताजमहल
- (ii) हरेश, तूं, गाढ़ो
- (iii) तव्हां, छोक़िरो, ईमानदारु
- (iv) होशियारु, होशियारी, मां
- (v) ड़ह, उहे, वण
- (vi) हूअ, पंजों, सुनीता



सबक़ बाबत सुवालनि जा जवाब

1. (i) (अ) (ii) (ब) (iii) (स)



नवां लफ़्ज़

- दयालू = दयावान
- आसीस = आशीर्वाद
- नसीहत = सिखिया
- तुरुतु = जल्दु
- लाडली = प्यारी
- मासूमियत = अब्रोज़ाई
- वाट = रस्तो
- इल्मु = तालीम